

૧૭) શયતાન અને તેના છળકપટથી બચવા માટે આ દુઆ પઢતા.

બિસ્મિલ્લાહિર રહમાનિર રહીમ

અય અલ્લાહ ! અમે શયતાન મરદૂદના વસવસાઓથી અને તેના જૂઠા દિલાસાઓ પર વિશ્વાસ કરવાથી અને તેના પ્રપંચોથી તારો આશરો માગીએ છીએ, અને એ વાત સામે કે તેના દિલમાં એવી લાલચ અને ઈચ્છા જાગૃત થાય કે તે અમને તારું આજ્ઞાપાલન કરવાથી બહેકાવે અને તારા હુકમનો અનાદર કરાવી અમારી બદનામીનાં સાધનો ઊભાં કરે અથવા એ વસ્તુ કે જેને તે રંગરોગાનથી સજ્જ કરે તે અમારી દૃષ્ટિમાં સારી લાગે અથવા જે વસ્તુને તે કદરૂપી જાહેર કરે તે અમને અસહ્ય લાગે.

યા અલ્લાહ ! તું તારી ઈબાદત મારફત તેને અમારાથી દૂર કરી દે અને તારી મહોબ્બતમાં મહેનત અને તનતોડ પ્રયત્ન કરવાના કારણે તેને હુકરાવી દે અને અમારી અને તેની વચ્ચે તે ફાડી ન શકે તેવો પડદો અને તે તોડી ન શકે તેવી દીવાલ ઊભી કરી દે.

અય અલ્લાહ ! રહેમત વરસાવજે મોહંમદ (સ.) અને તેમના વંશજો પર અને તેને અમારા સિવાય તારા બીજા કોઈ દુશ્મનને બહેકાવવામાં વ્યસ્ત રાખ અને અમને તારા સંરક્ષણ દ્વારા તેનાથી સુરક્ષિત કરી દે, તેના પ્રપંચો અને છળકપટથી અમને બચાવી લે, અને તેને અમારાથી વિમુખ કરી દે અને અમારા માર્ગમાંથી તેનાં પદચિહ્નોને ભૂસી નાખ.

અય અલ્લાહ ! મોહંમદ (સ.) અને તેમના વંશજો પર રહેમત વરસાવજે અને અમને એવીજ (સુરક્ષિત) હિદાયતથી સૌભાગ્યશાળી બનાવ જેવી (અડગ) તેની માર્ગભ્રષ્ટતા છે. અને અમને તેની ગુમરાહીના બદલે તકવા (ઈન્દ્રિયનિગ્રહ) અને પરહેઝગારીના માર્ગનો સામાન આપજે અને તેના પ્રાણઘાતક માર્ગને બદલે હિદાયત અને તકવાના માર્ગ પર લઈ જા.

અય અલ્લાહ ! અમારા દિલોમાં તેને દરમ્યાનગીરી કરવાની તક આપતો નહીં અને અમારી પાસેની વસ્તુઓ પર તેની દૃષ્ટિ સ્થિર કરતો નહીં. અય અલ્લાહ ! જે બેહુદી બાબતને તે સુંદર સ્વરૂપમાં અમને બતાવે તેની જાણકારી અમને કરી દેજે. અને જ્યારે તેની જાણકારી અમને આપે તો તેનાથી અમારું રક્ષણ પણ કરજે. અને અમને તેની ફરેબ આપવાની, રીતરસમો જોવાની બુધ્ધિ અને તેનો સામનો કરવાનાં સાધનો તૈયાર કરવાની તાલીમ આપજે અને ગફલતની ઊંઘમાં જો તેની તરફ ઢળી પડીએ તો તેનાથી સાવચેત કરી દેજે અને તારી શક્તિથી તેનો સામનો કરવા સંપૂર્ણ સહાયતા અર્પણ કર. બારે ઈલાહા ! તેના કાર્યો પ્રત્યે અણગમાનો મનોભાવ અમારા દિલોમાં ભરી દે અને તેની શક્તિઓને તોડવાનું સામર્થ્ય કૃપા કરીને અમને આપજે.

અય અલ્લાહ ! રહેમત વરસાવજે મોહંમદ (સ.) અને તેમના વંશજો પર અને શયતાનના વર્યસ્વને અમારા પરથી દૂર કરી દે અને તેણે અમારા પર બાંધેલી ઉમેદોને કાપી નાખજે અને અમને માર્ગભ્રષ્ટ કરવાના તેના લોભ-લાલચથી તેને દૂર કરી દેજે.

અય અલ્લાહ ! મોહંમદ (સ.) અને તેમના વંશજો પર રહેમત વરસાવજે અને અમારા બાપ-દાદાઓ, અમારી માતાઓ, અમારા સંતાનો, અમારા કુટુંબીજનો, સ્નેહીઓ અને સંબંધીઓ અને મારી પડીશમાં રહેનારા મોમિન પુરૂષો અને મોમિન સ્ત્રીઓને શયતાનના ઉપદ્રવથી બચાવીને એક મજબૂત જગ્યામાં, સંરક્ષક કિલ્લામાં અને સંકટને અટકાવનાર આશ્રયસ્થાનમાં રાખજે અને તેનાથી બચાવનાર કવચ અમને પહેરાવજે અને તેનાથી બચવા માટે તીક્ષ્ણ હથિયારો અર્પણ કર. બારે ઈલાહા ! આ દુઆમાં એ લોકોને પણ સંમિલિત કરજે કે જેઓ તારા એક હોવાની સાક્ષી આપતા હોય અને બે ખુદાઓની કલ્પના કર્યા વગર તેને એક જ સમજતા હોય અને બંદગીની હકીકતના પ્રકાશમાં તારા ખાતર જ તેને દુશ્મન ગણતા હોય અને ઈલાહી જ્ઞાન શીખવામાં તેની વિરૂધ્ધ તારી પાસે મદદ માગતા હોય. અય અલ્લાહ ! જે બંધનો તે બાંધે તેને ખોલી નાખજે, જે કંઈ જોડે

તેને તોડી નાખજે અને જે યુક્તિ અજમાવે તેને નિષ્ફળ બનાવી દેજે. અને જ્યારે તે કોઈ ઈરાદો કરે તો તેને રોકી દેજે. અને જે કંઈ તે એકત્ર કરે તેને વેરણછેરણ કરી દેજે. ખુદાયા ! તેના લશ્કરને હરાવી દેજે, તેના છળકપટને નષ્ટ કરી દેજે, તેના આશ્રયસ્થાનને જમીનદોસ્ત કરી દેજે અને તેનું નાક રગડી નાખજે.

અય અલ્લાહ ! તેના દુશ્મનોમાં અમારો સમાવેશ કર અને તેના મિત્રોમાં ગણવાથી અમને દૂર કરી દે જેથી તે બહેકાવે તો અમે તેનું આજ્ઞાપાલન ન કરીએ અને જ્યારે તે અમને પોકારે તો તેનો અવાજ સાંભળીને અમે હાજર ન થઈ જઈએ. અને જે કોઈ અમારી આજ્ઞા પાળતો હોય તેને તેનાથી દુશ્મનાવટ રાખવાનો હુકમ આપીએ, અને જે કોઈ અમારા રોકવાથી રોકાઈ જતો હોય તેનું અનુસરણ કરવાની મનાઈ કરીએ.

યા અલ્લાહ ! રહેમત વરસાવજે મોહંમદ (સ.) પર કે જે સઘળા નબીઓમાં અંતિમ નબી છે અને જે સઘળા રસૂલોના શિરોમણિ છે અને તેમના વંશજો પર કે જે પાક અને પવિત્ર છે અને અમારા સ્નેહીઓ, ભાઈઓ અને બધાજ મોમિન પુરૂષો અને મોમિન સ્ત્રીઓને એ વસ્તુથી તારા આશરામાં રાખજે કે જેનો અમે આશરો માગ્યો છે તેનાથી રક્ષણ આપજે. અને જે નિવેદન કર્યું છે તેનો સ્વીકાર કરજે અને ભૂલથી જે માગવાનું રહી ગયું છે તે પણ કૃપા કરીને આપજે અને જે ભૂલી ગયા છીએ તેને અમારા માટે તારી પાસે સુરક્ષિત રાખજે. અને આ વસીલાથી અમને સદાચારિઓના દરજ્જા સુધી અને ઈમાનદારોના મરતબા સુધી પહોંચાડી દેજે. અય સમગ્ર સૃષ્ટિના પાલનહાર ! અમારી દુઆનો સ્વીકાર કરજે. ★